

ሰንበት ዘዕርገት

ግንቦት 28 2014 ዓ.ም. (6/05/2022)

መዝሙር: በሰንበት ዐርገ ሐመረ... ብሰንበት አብ መርከብ ደየበ ንባሕርን ንንፋሳትን ገሰጸም፤ ከምዚኸኣ በሎም፤ አብ ልብኹም ጥርጥር አይእቶ ከምቲ አቦይ ንአይ ዝለኸኒ አነ ኸአ ንአኻትኩም እልከኩም አሎኹ አብ ቤት አቦይ ብዙሕ ማኃደር አሎ እንደገና ክመጽእ እየ ምሳይ አብ መንግስቲ አቦይ አብ ሰማያት ምእንቲ ክትኮኑ እውን ክወስደኩም እየ።

ንባባት: ኤፌ. 1:17-23፤ 1ጴ. 3:15-ፍ፤ ግ.ሓ. 1:1-11፤ ማር 16:15-20

ስብከት: ዓርገ እግዚአብሔር በይባቤ፤ ወእግዚእነ በቃለ ቀርን፤ ዘምሩ ለአምላክነ ዘምሩ። እግዚአብሔር ብእልልታ ዓረገ፤ ጎይታና እውን ብመለኸት ዓረገ፤ ዘምሩ ንአምላኽና ዘምሩ። መዝ. 47:5-6።

አብ ወንጌል ደጋጊሙ ዝውሃብ ምሳሌታት ንረክብ:- ሓደ ጎይታ አርሒቁ ዝገይሽ እሞ ነቶም አገልገልቱ ክሳብ ዝምለስ ናይ ግዝአቱ ሓላፍነት ዝህበም። አብ መዓልቲ ዕርገት እዚ ሓቂ እዚ አብ ግብረ ተራእዩ። ኢየሱስ ናብ ሰማያዊ አብኡ ይነቅል እሞ ንሓዋርያቱ ክሳብ ብግርማ ዳግማይ ምጽአት ናይ ኩሉ ግዝአቱ ሓላፍነት ሂብዎም ይኸይድ። አብ ኩሎም ወንጌላውያን እንተ ረኤና ኢየሱስ ንሓዋርያቱ ሓዲግዎም ከም ዝኸደ ነንብብ። አብዚ ናይ ፈነዋ እዋን እንርእዩ ናይ እቲ ዕርገት ከመይ ኮይኑ ከም ዝኸነ ዘይኮነ ኢየሱስ ንሓዋርያቱ ቅድሚ ዕርገቱ ዝበሎም ነንብብ። ናይ ኢየሱስ ብስጋ ምዕራጉ ዝሕብረናን ዝገልጸልናን ሉቃስ ጥራሕ እዩ። አብ ወንጌሉን አብ ግ.ሓ፤ ሉቃስ ብዛዕባ ዕርገት ይዛረብ። ወንጌል ማርቆስ አብ መጨረሻታ ብዕርገት ብምንግር ይዛዝም። አብ ሉቃስን ግ.ሓ እንተ ረኤና ፍልልያት አሎ ከምኡ አብ መንጎ ማቴዎስን ማርቆስን እውን ፍልልያት አገላልጻ አሎና።

ንኣብነት አብ ሉቃስን ግ.ሓ. ዕርገት አብ ኢየሩሳሌም ከም ዝኸነ ነንብብ፤ አብ ማቴዎስን ማርቆስን ግን አብ ገሊላ ከም ዝኸነ ኢና እነንብብ። ክልቲኦም ዝሰማምዑሉ ዕርገት አብ ጎቦ ከም ዝኸነ እዩ። አብ ሉቃስን ግ.ሓ.ን ዕርገት ድሕሪ 40 መዓልቲ ድሕሪ ትንሣኤ ኢየሱስ ንሓዋርያቱ ደጋጊሙ ድሕሪ ምርአዩ ከም ዝኸነ ይገልጹልና። አብ ማቴዎስን ማርቆስን ብዛዕባ 40 መዓልቲ ዝገልጽ አይንረክብን። እታ መጀመርታ መዓልቲ ድሕሪ ትንሣኤ ንሓዋርያቱ ዝተራእየላ መዋዳእታ እውን እያ። ጸሓፍቲ ወንጌል ብዛዕባ ብደቂቕ ልክዕ ታሪኽ ምንጋር አትኩሮ ዝህቡሉ አይኮኑን። ንኣም ዝግድሶም ወይ አተኩርኦም አብ መልእኽቲ ምምሕላላፍ ጥራሕ እዩ።

እንታይ እዩ እቲ መልእኽቲ ኢየሱስ ብኣካል ካብኦም ክፍለ እንከሎ ንሓዋርያቱ ሓላፍነት ሂቡ ዝሓደጎ? አብ ግ.ሓ፤ አብ ወንጌልን እቲ መልእኽቲ ብዝተፈላለየ አገላልጻ ተገሊጹ ንረኽቦ።

አብ ግ.ሓ.1:8 መንፈስ ቅዱስ ናባኻትኩም ምስ ዝወርድ ግና ኃይሊ ኸትቅበሉ ኢኹም፤ አብ ኢየሩሳሌምን ኩላ ይሁዳንን አብ ሰማርያን ክሳብ ወሰን ምድሪ ኸአ መሰኻኽረይ ክትኮኑ ኢኹም በሎም ዝብል ነንብብ።

አብ ማቴዎስ እምብኣር ኪዱ እሞ፤ ንኹሎም ኣሕዛብ ብስም አብን ወልድን መንፈስ ቅዱስን እና አጠመቕኩምዎም ደቀ መዛሙርተይ ግበርዎም። ከምኡ እውን ዝኣዘኩኹም ኩሉ ኺሕልዉ ምሃርዎም። እንሆ አነ ድማ ኸሳዕ መወዳእታ ዓለም ኩሉ መዓልቲ ምሳኻትኩም እየ እናበለ ተዛረቦም (28:19-20) ይብል።

አብ ማርቆስ ናብ ኩሉ ዓለም ኪዱ፡ ንብዘሎ ፍጥረት ከአ ወንጌል ሰበኹ፡ እቲ ዝአመነን ዝተጠምቀን ኪድገን እዩ፡ እቲ ዘይአመነ ግን ኪኹነን እዩ። ነቶም ዚአመኑ እዚ ምልክት እዚ ኪሰዕሶም እዩ፡ ብስመይ አጋንንቲ ከውጽኡ ብሓዲስ ቋንቋ ከአ ክዛረቡ አትማን ኪገዙ ዚቐትል እንተ ሰተዩ ኸአ ከቶ አይኪጎድኦምን እዩ፤ አእዳዎም አብ ሕሙማት ኪንብሩ ንሳቶምውን ኪሓውዩ እዮም (16: 15-18) ዝብል ነንብብ።

እዚኡን እየን እተን ናይ መጨርሽታ ቃላት ኢየሱስ አብ ወንጌላውያንን ግ.ሓ. ዝተጻሕፉ። ኩሎም ዝሰማምዕሉ፡ **ሀ.** ኢየሱስ ንሓዋርያቱ ክሳብ ዳግማይ ብዓቢ ግርማ ዝምለስ ተልእኮ ሂብዎም። ወከልቲ ኢየሱስ ኮይኖም ክመርሑ ከስተምህሩ ስልጣን ሂብዎም። ናይ አገልግሎት ስልጣን፡ ወኪል ብመጠኑ ሓላፍነት አልኦ ወካሊኡ ክሳብ ስወሰነሉ ሓላፍነት ክገብር ክእለት አልኦ። ሓዋርያት ነዚ ሓላፍነት ምስ ተቐበሉ አብ ኩሉ ክሰብኩ ጀሚሮም። ሓደ ዓይነት ትምህርቲ እዮም ሂሶም ምኽንያቱ ሓደ እዩ ለኦኪኦም ነቲ ንሱ ዝሃሶም ሓላፍነት አብ ድለቶም ወይ ከም ዝርድኦም አየብጽሖምን ከምዘልኦ ከምቲ መምህሮም ዘስተምሃሮምን ዝበሎምን እዮም አመሓላሊፎም። ንሶም ጥራሕ እዮም ነቲ ስልጣን ዝተቐበሉ ወላ እኳ ካልኦት አመንቲ እንተ ነበሩ። ናይ ኩሎም አቡናትን ካህናትን ሓላፍነት መሰረቱ አብዚ እዩ። **ለ.** ነዚ ተልእኮ ክገብሩ ከለዉ ሰማያዊ ሓገስ ኩሉ ጊዜ ከም ዘሰንዮም አረጋጊጽዎም ከይዱ። መንፈስ ቅዱስ ስለ ዝመርሖም ንመልእኽቲ ክርስቶስ እንተ አብጽሑ ምሉእ ሓገስ አብ ልዑም ክርኤ እዩ። ንሓና እውን አብ ሕይወትና ከምቲ አምላኽ ዝደልዮን ዝበለናን እንተ መራሕና ሓገስ አብ ልብና ከም ዝመልእ ርግጽ እዩ። ክንሕገስ ንአምላኽ ዝደልዮ ክንገብር ይግብአና።

ሓባራዊ ናይ ሓዋርያት ተእኮ እምብኣር ነቲ ሰናይ ዜና ክስብ መወዳእታ ዓለም ምብጻሕ እዩ። አብ ኩሎም ነገስታት ዓለም ክሰብኩ ንኹሉ ፍጡር ቃል አምላኽ ከብጽሑ። ወንጌል አብ ኩሉ ክበጽሕ ብንጹር ነጊርዎም። ዓለት ባህሊ ብዘየገድስ መልእኽቲ ኢየሱስ አብ አእዳን ኩሎም ሰማዕቱ ሰናይ ዜና ከበጽሕ አለዎ። አብዚ እዋና ብዙሓት አህዛብ ወንጌል አይበጽሖምን አሎ እዚ ንሳቶም ነጺገዎ ክቐበልዎ ስለ ዘይደለዩ ድዩ? ወይስ እቶም ነቲ መልእኽቲ ዘብጽሑ ከምቲ ክበጽሑ ዝግብኦ ነቲ መልእኽቲ ዘየብጽሑ ኮይኖም። አብ ገለ ሰበኽቲ ወንጌል ከም ግላዊ ዓወቶም ገርም ንወንጌል ክሰብክዎ ከለዉ እንተ ረኤና ወንጌል ሰናይ ዜና አይኮነን ንሰማዕቱ። አብ ሕይወትና ብወንጌል ክርስቶስ እንንዮት ከም ንሕና እንገብሮ ገርና ክንሰብኩ ከሎና ዘይናቱ መልክዕን ዓለማን ንህሶ ስለዚ መልእኽቲ ወንጌል ክንሰብኽ ከሎና ብናታትና ክእለትን ድለትን ከይጽሎ ጥንቃቕ የድልየና።

አብዚ ዘመና ብዙሓት ስም ክርስትና ተጠቐሞም ከም ዝተዓወቱን አብዚ ሓጺር እዋን ንኹሉ አብ ክርስትና ክነእትዎ ኢና እናበሉ ዝጓዩ ክንርኢ ልሙድ ኮይኑ አሎ። አብ ሓቂ እንተ ተዓዘብና ናይ ዘመና መለክዒ ካብ አምላኽ ርሒቑ ሰብ ንትምህርቲ ወንጌል ዝጻረር አብ ኩሉ እናዓበየን እናተዘርግሖን ይኸይድ ከምዘሎ እንርእዮን እንዕዘቦን ዘሎና እዩ። ናብራ ዓለም ውሒጥዎም ንአምላኽ ዘይዝክሩ ብዙሓት እዮም። ዓለምና አብ ዝሓለፈ ሓጺር እዋን ክልተ ዓበይቲ ውግኢ ዓለም አሕሊፋ እኳድኦ በቶም ክርስትያን ኢና ዝብሉ ሃገራት እዩ ጀሚሩ። ሕጂ እውን ድነ ውግእ አብ ኩሉ ይርኤ አሎ። እዚ ኹሉ ዝሕብሮ ንሕና ሰበኽቲ ክንከውን እዋ መልእኽቲ አምላኽ ክነብጽሕ ዝተሓረና ነብጽሖ የለናን እንተ አብጻሕና ኸአ ድላይና እምበር ድላይ አምላኽ ነብጽሕ የለናን ማለት እዩ።

ወንጌል አብ ኩሉ ክበጽሕ ናይ ሰብ ሓይልን ክእለትን አይኮነን ወሳኒኡ ዋና አለዎ ንሱ ኸአ ኢየሱስ ክርስቶስ እዩ። ብመንፈስ ቅዱስ እናመርሖ እዩ ንተልእኮ ሓዋርያት አብ ኩሉ ከም ዝበጽሕ ዝገበሮ። አብ ልብና ተመሊስና ነቲ ሓቀኛ ወንጌል ክንሰብኽ ኩልና ክንብገስ ይግብአና።

ብዓለ ዕርገት እምብኣር ነዞም ዝሰዕቡ ክንገብር ይዕድመና።

- **አብ መንጎና ፍቕሪ ክንገብር ይግብእና።** ሓዋርያት ድሕሪ ዕርገት ብሓንሳብ ኮይኖም ይጽልዩ ነሮም። አብ መንግሥም ዝነበረ ፍቕሪ ንክርስቶስ ህያው ይገብሮ ነሩ። ሎሚ ንሕና አብ መአዲ ቅዱስ ቍርባን ብሓንሳብ ኮና ክንጽሊ ክሎና ኢየሱስ አብ መንጎና አሎ። ኢየሱስ አብ ኩሉ ጽቡቕ ነገር አብ እንገብሮ ንሱ አብ መንጎና አሎ። ፍቕሪ ሓድነት እንተሎ ኢየሱስ ምሳና አሎ። ክንጥንቅቕሉ ዘሎና ንወንጌል ብናትና ርድኢትን ድለትን ከይንጥምዝዞ። ንኢየሱስ ምርካብ እኹል አይኮነን ምስኡ ክንውሃሃድ እሞ ነቲ ንሱ ዝመሃሮ ካብታ ወኪሉ ኾይና እትምህር ቤተ ክርስትያን ክንሰምዖ ይግብእና። ንኢየሱስ ረኺቢዮ ተቐቢለዮ እናበልካ አብ ፈቐዶ መገዲ ዳንከራ ምውቃዕ ክርስትያን አይገብረናን እዩ። ክርስትና ቀለዓለም ዘይብሉ ንጹር ሓቀኛ እምነት እዩ። እዚ ግን ዘደናግሩ አምሰሉታት የለዉን ማለት ከይኮነን። ባዕሉ ኢየሱስ ብስመይ ብዙሓት ክመጽኡ እዮም ንብዙሓት ከአ ከጋግዩ እዮም ኢሉና ኢዩ። ሎሚ ኢየሱስ አብኡ ክንምለስ ነቲ ሓቂ ንሱ ንሓዋርያት ዝበሎ ከምብሓዲስ ክንሰምዖ ልብና ንኸፈት።
- **ኩልና ክርስትያን ትምህርቲ ወንጌል ክነብጽሕ ትሑዛት ኢና።** ንምስክርነት ክንልእኽ፡ መንፈስን ትምህርትን ወንጌልን አብ ኩሉ ክነብጽሕ ኩልና ልኡኻት ኢና። ክንልእኽ ከምዘሎና ዝዘንጋዕና ብዙሓት ኢና። ገለና መልእኽቲ ተቐቢልና ከየብጻሕናዮ ሒዝናዮ ዘሎና ብዙሓት ኢና። ሓወይ ሓፍተይ መልእኽትኻ ተብጽሕ ዘሎኻ ንብሃሃል። አብ ግላውን ሓባራውን ሕይወትን ንኢየሱስ ክንምስክር ክንብገስ ምስ ሕልናና ንዘራረብ። ደፋራት አብ እምነትና ክንከውን እዋኑ እዩ። አብ ቅድሚ ሰብ ሰጋእ እናበልና ዝሑል ክርስትና ሒዝና አይንጉግዝ። ግን ንኢየሱስ አብ ልቦይ አብ ሓዳሪይ አብ ሕይወተይ ሒዞዮ ዘሎኹ ኢልና ንርእስና ክንሓትት አድላዪ እዩ ቅድሚ ምስክርነት እምነትና ክንፈልጦ ይግብእና። ሽዑ ክንምስክሮ።
- **መልእኽትና ክነብጽሕ አባይ ከምእነብጽሑ ክንፈልጥ አሎና።** አድራሻ መልእኽትና ክንፈልጥ ይግብእና። አብዚ እዋና ዘሎ ተክነሎጂ GPS አብቲ እንደልዮ ብዘይ ጌጋ ክንበጽሕ ዝሕግስ ጉዳም ዝኾነ መሳርሒ አሎ። አብ ጉዕዞ ከሎኻ ነቲ ዝህቦ ሓበረታ እንተ ዘይተኸተልካ ከምብሓዲስ ክንጅምር ተጋጊኻ አሎኻ ዝዓይነቱ ቃል ይደግመልካ እሞ አብቲ ሓቀኛ መገዲ ክትምለስ ይሕግዘካ። ነዚ ምስ መንፈሳዊ ሕይወትና ክነሳስሎ ሓጋዚ እዩ ናይ እምነትና ጅጉኤስ የድልየና። ኢየሱስ ንቤተ ክርስትያን ክትነግረና ክትሕብረና ሂቡና ናይ ኩሉ እምነትና GPS ቤተ ክርስትያን እዩ ክንሰምዓ ክንልእኽ ይግብእና። ናይ ርእስና ድምጽን ድለትን ጥራሕ እናሰማዕና እንህውትት ብዙሓት ኢና። ዕርገት ኢየሱስ አብቲ ዋና መልእኽቲ ተመሊስና ከም ብሓዲሽ ክንጅምር የዘኻኸረና።
- **አብ ጉዕዞ ሓጋዚ አሎና።** ምስኹም ዝኸውን ንኹሉ ዝሕግዘኩም መንፈስ ቅዱስ ክህበኩም እየ ኢሉ ንሓዋርያት ዝሓገዝ አምላኽ ንእና ናይ ዘመና ሓዋርያት ክንሰምዖ ክንክተሎ ፍቓደኛታት እንተኾና መንፈስ ቅዱስ ምሳና አሎ። ንኹሉ ዘብርሃልና አብ ጊዜ ፈተናን ጽንኩር እዋንን ዘጽንዓና ምሳና አሎ ሓንትስ ንእመኖ ጥራሕ። መንፈስ ቅዱስ አብ ልብና ቦታ ክህልዎ ንጋጢአት ካባና ክነርሕቕ እሞ አብ መገዲ ሓቂ፣ ፍቕሪ፣ ክንጉግዝ አሎና። ኦ መንፈስ ቅዱስ አምላኽና አብ ቅኑዕ እምነት ጸኒዕና ክንጉግዝ ናትካ ማኅደር ኮና ክነብር ድላይና እዩ እሞ ሓግዘና ኢልና ንለምኖ።

ብዓለ ዕርገት እምብአር ክንሕደስ እሞ ምስ ኢየሱስ ጥቡቕ ሕይወት ለቢስና ናቱ ክንከውን፣ ክንንልእኽ ከምቲ ንሱ ዝደልዮ መልእኽቱ ክነብጽሕ፣ ንሰባት ክሓውዩ ካብ ስጋውን መንፈሳውን ሕግም ክነጽሑ ክንሕግዞም መብጽዓና ክነሓድስ ምቹእ ኩነታት ዝፈጥረልና እዩ። አብቲ ለቢስናዮ ዘሎና ሕይወት ሓቀኛ ሕይወት ክንለብስ አሎና። አብ እምነትና ጽንግት ክንከውን ብየማን ጸጋም ዝነፍስ ካብ ሓቀኛ እምነትና ዝፈልየና ነገራት አለሊና ክንክእል። ጸግሪ በግዕ ለቢሶም ንዝመጽኡና ተጂሉ ክነለልዮም እሞ ግዳዮቶም

ከይንኸውን ንእምነትና ፈሊጥና ክንምስክር ከም ዘሎና ክንዝክር። ኣብ ሓደ እምነት ዝሓበርና ኩልና ኣብ መንገና ፍሉይ ፍቕሪ ክንዘርእ እሞ ወንጌል ብፍቕርናን ሓድነትና ክንሰቦ ንጽዓር።

ኦ ኢየሱስ መድኃኒና ሎሚ እውን ኣብ ማእከልና ኣሎኻ እሞ ንሳና ኹን ኣብ ኩሉ ሕይወትና ሓግዞና ጸጋን በረኸትን ኣብ ዓለምን ኣብ መላእ ሃገርና የውርደልና። ዝሓለፈ ሰሉስ ንነጻነት ሃገርና ዘክርና በዚ ኣጋጣሚ ሃገርና ዓዲ ሰላም ምሕረት ፍቕሪ ግበረልና። ብእምነትናን ብሃገራውነትናን እመናት ኮና ንክርስቶስ መድሕና እንሰብኻን እንምስክርን ይግበረና።

ብሩኽ ብዓል ዕርገት ይግበረልና።

ኣባ ንጉሠ ፍሥሓ